

గోమాత వైభవం

ప్రవచనం

బ్రహ్మశ్రీ చాగంటి కోటేశ్వరరావు శర్మ

ఎమెస్కో

గోమాత వైభవం

ఇది ఆధ్యాత్మిక సంబంధ విషయం. లౌకికంగా కూడా తెలుసుకోవలసిన విషయం. మనకి లలితాసహస్రనామస్తోత్రంలో వశిన్యాది దేవతలు అమ్మవార్ని స్తోత్రం చేసినపుడు గోమాతా అని పిలిచారు. గోమాతా అని పిలిచినపుడు అసలు లలితాసహస్రనామ స్తోత్ర ప్రారంభం ఏ నామంతో? శ్రీమాతా అని. వశిన్యాది దేవతలు గోవుని పిలవటం లేదు. అమ్మవారిని పిలుస్తున్నారు. అమ్మవారి నామావళి చెప్పతూ, అమ్మవారి గుణాలు ప్రకాశించిన విధం స్తోత్రం చేస్తున్నారు. ఆవిడ ముందే చేస్తున్నారు. ఆవిడ అంగీకరించింది ఆ స్తోత్రాన్ని. లలితాదేవి వంక చూసి వశిన్యాది దేవతలు అమ్మవార్ని గోమాతా అన్నారు. అంటే ఆవిడ తలవూపి అంగీకరించి అవును, నేను గోమాతనే అన్నది.

మీరు ఒక విషయాన్ని జాగ్రత్తగా పరిశీలించండి. పశువుల కోవలోకి వచ్చేది గోవు. ఆవు ఒక పశువు, అమ్మవారు జగజ్జనని. ఆవిడని గోమాత అని పిలిచారు. ఆవిడ అంగీకరించింది. కేవలం ఒక ఆవుని పూజించమన్న సందర్భంలో అన్న మాటా? అమ్మవారే గోవుగా ఉందని వాళ్ళు అంటున్నారా? వశిన్యాది దేవతలు ఆ స్తోత్రం చేసినపుడు అమ్మవారు అంగీకరించి ఉన్నది కనుక, కచ్చితంగా అమ్మవారే గోవుగా లోకంలో ఉంది. అందుకే వాళ్ళు గోవు అని విడిచి పెట్టలేదు. గోమాత అన్నారు. మీరిప్పుడు ఒక విషయాన్ని చాలా జాగ్రత్తగా పట్టుకునే ప్రయత్నం చేయండి. మాతా అన్న శబ్దం ఎవరి

పట్ల ఉపయోగింపబడుతుందంటే, శరీరంలో ఉండే రెండు అంగాలు ప్రత్యుత్పత్తి యందు అనగా ప్రధానంగా శిశువు శరీరపోషణయందు ఉపకరించగల్గిన దేహస్థితి గల్గిన ప్రాణిని మాతా అని పిలుస్తాం. ఒకటి - గర్భంలో బిడ్డను ధరించగలిగినదై ఉండాలి. రెండు - పుట్టిన శిశువుకు పాలివ్వగలిగి ఉండాలి. స్తన్యం ఉన్నదై ఉండాలి. శాస్త్రాలెంత గౌరవించాయంటే, మాతృత్వాన్ని - మగవాడు భగవంతుడి దగ్గరకు వెళ్ళి నమస్కరిస్తే సాష్టాంగనమస్కారం. ఎనిమిది అంగాలూ భూమికి తగలాలి. కానీ స్త్రీ నమస్కారం చేస్తే పంచాంగ నమస్కారం, సాష్టాంగనమస్కారం లేదు. వాళ్ళు భూమి మీద బోర్లాపడుకుని నమస్కారం చెయ్యడాన్ని శాస్త్రమంగీకరించలేదు. ఎందుకని అంటే నేల మీద పడి నమస్కారం చేయడం వినయమే అయినా, నేలమీద పడితే అది దూష్యమవుతుంది. ఒక పువ్వు పట్టుకుని ఈశ్వరుడికి ఆరాధన చేద్దామని అనుకుంటుంటే ఆ పువ్వు జారినేల మీద పడితే దాన్ని కొంచెం ప్రక్కన పెట్టాలి. పూజలో ఉపయోగించడం కుదరదు. భూమికి తగలడం మర్యాదతో కూడి చేసే నమస్కారమే అయినా, స్త్రీ విషయంలో శాస్త్రమెంత గౌరవంగా మాట్లాడింది అంటే ఆమె వక్షస్థలం, ఆమె కడుపు నేలమీద తాకక్కర్లేదు. ఎందువల్ల?

సృష్టి జరుగుతోంది అంటే స్త్రీ శరీరంలో ఉన్న వక్షస్థలం పోషిస్తోంది పాలిచ్చి. తల్లి కడుపు ఈ సృష్టి అంతా జరగడానికి గర్భాలయమై ఆధారమై ఉంది. ఈ శరీరాన్ని తల్లి తొమ్మిది నెలలు కడుపులో పెట్టుకుని భరించింది. ఏమీ చేతకాని స్థితిలో తల్లి పాలిచ్చిపెంచి పెద్దచేసింది. ఆ రెండు పనులూ తల్లి చేసి ఉండకపోతే ఈ శరీరం లేదు. సృష్టిలో ఎవరికైనా అంతేగదా. సృష్టి ఉంది అంటే స్త్రీ శరీరంలో ఉన్న ఆ రెండు అవయవాల వల్లే కదా అందుకే అంత గౌరవం ప్రకటించింది సనాతనధర్మం. అందుకే సనాతనధర్మంతో సమానంగా నిలబడగలిగిన స్థితి అంత పవిత్రమయినవి కనుక, జగత్తు సృష్టికి

ఆధార భూతమైనవి కనుక స్త్రీ వక్షస్థలం గానీ, కడుపుగానీ పరమేశ్వరుడికే నమస్కారం చేసినా భూమికి తగలనక్కర్లేదు అంది. అందువల్ల పంచాంగ నమస్కారం చేస్తే చాలు. మగవాడు కూడా పంచాంగనమస్కారం చేయవచ్చు. ఎప్పుడు చేయవచ్చు అంటే ప్రాంతం చాలా ఇరుకుగా ఉండి అక్కడ సాష్టాంగం చెయ్యడానికి వీలుకాకపోతే, గురువుగారు కనబడితే మాత్రం పంచాంగం చెయ్యడం శాస్త్రమంగీకరించదు. గురువుగారికి ఎప్పుడూ సాష్టాంగమే. గురువు ముగ్గురు మూర్తుల సమష్టి స్వరూపం.

గురుః బ్రహ్మ గురుః విష్ణుః గురుర్దేవో మహేశ్వరః

గురుసాక్షాత్ పరంబ్రహ్మ తస్మై శ్రీగురవే నమః

గురువుకు మాత్రం ఎప్పుడూ సాష్టాంగనమస్కారమే చెయ్యాలి. ఇంత పరమపవిత్రంగా సనాతనధర్మం మాతృత్వాన్ని చూస్తుంది. అమ్మవారి వంక తిరిగి వశిన్యాది దేవతలు అన్నారు - అమ్మా, నువ్వు గోమాత అని ఇప్పుడు కేవలం పశుత్వాన్ని చెప్పటం లేదు. జాగ్రత్తగా గమనిస్తే చాలాపెద్ద పీట వేసి మాట్లాడుతున్నారు - గోస్వరూపంలో ఉన్న తల్లివి నువ్వు అన్నారు. ఎందుచేత? ప్రధానమయిన కారణం అమ్మ తన శరీరంలో ఉబికే పాలని కేవలం బిడ్డల పోషణ కొరకే వెచ్చిస్తుంది. అలాగే ఆవు కూడా కేవలం తన బిడ్డల కొరకే కాక మనకోసం, మనుష్యజాతి కొరకు వెచ్చిస్తుంది. ఆవు తన దూడకు సరిపడేటన్ని పాలను మాత్రమే చేపదు. కావాలని ఎక్కువ పాలు చేపుతుంది. ఎవరికొరకు? ముందు తన దూడ వచ్చి పొదుగును తాకితే విడిచిపెడుతుంది. తరువాత మనుషులు పితికేసుకున్నా బాధపడదు. వాళ్ళకోసమే ఈ పాలు తయారు చేసానంటుంది. తల్లి ఎలా పాలిచ్చి పోషిస్తానంటుందో, అలా పాలిచ్చి పోషించే స్వరూపం ఉన్న అమ్మవారి స్వరూపమే గోవు.

కాబట్టి లోకంలో మనకి తల్లులు నాలుగు స్వరూపాలుగా ఉంటారని చెబుతుంది శాస్త్రం. అందులో ఒకటి జనకమాత. అంటే శరీరాన్ని ఇచ్చిన తల్లి. రెండవ వారు భూమాత. ఈ భూమి తల్లి. రెండవది శ్రీమాత. నాలుగవది గోమాత. అందుకనే నలుగురుగా ఉంటుంది. ఇందులో చాలా చాలా గమనించతగ్గ విషయమింటంటే వేదం ఒక ఆశ్చర్యకరమైన విషయాన్ని ప్రకటించింది. ఒక వస్తువుని దానం చేసారనుకోండి. ఒక పంచెల చాపు పట్టుకువెళ్ళి ఎవరికో దానం చేసారనుకోండి “ఇదం న మమ” అంటూ. మీరు ఒక పంచెల చాపు దానం చేసారని మీ ఖాతాలో వేస్తారు. రెండు పళ్ళు ఇచ్చారనుకోండి. మీ ఖాతాలో రెండు పళ్ళిచ్చారని వేస్తారు. ఒక ఆవుని ఇస్తే 1000 ఆవులు ఇచ్చారని ఖాతాలో వేస్తారు ఎందుచేత అంటే వేదం గోమాత విషయంలో అంత విశాలహృదయంతో మాట్లాడింది. మరి 1000 గోవులు ఇచ్చిన ఫలితం మీ ఖాతాలో వేశారనుకోండి. మరి పుచ్చుకున్నవాడి ఖాతాలో కూడా 1000 పుచ్చుకున్న ఫలితం పడుతుందా? కచ్చితంగా పడుతుంది. అన్ని గోవులు దానం పుచ్చుకున్నప్పుడు ఆయన తేజస్సు క్షీణిస్తుంది. కాబట్టి ఆయనెంత గాయత్రి చెయ్యాలి? లౌకికంగా చూసినప్పుడు వచ్చింది ఒక గోవు. కానీ ఆయన ఆధ్యాత్మికపు ఖాతాలో మాత్రం 1000 గోవులు దానం పట్టినట్లు వేస్తారు. వేదం అంది ఒక్క గోదానం పుచ్చుకున్నప్పుడు మాత్రం నీళ్ళు విడిచి పెట్టి గోదానాన్ని పుచ్చుకుంటే పుచ్చుకున్న ఉత్తరక్షణంలో అక్కడ ఉండకుండా పక్కకివెళ్ళి కొంతసేపు ఒక మంత్రం జపం చేయమని చెప్పింది. ఆ జపం చేస్తే తప్ప వేయి గోవులు పుచ్చుకున్న స్థితిపోదు. ఆ మంత్రజపం చేస్తే ఒక్క గోవు పుచ్చుకున్న స్థితిని అతని ఖాతాలో వేస్తారు. మీకు మాత్రం 1000 గోవులు ఇచ్చినట్లు వేస్తారు.

“ఏకాసిన సహస్రం మే కాంత్యా భూతాం ప్రతిగృహ్ణామి”